



Te Tāhuhu o
te Mātauranga
Ministry of Education



Te Kāwanatanga
o Aotearoa
New Zealand Government

Fakamā'opo'opó Fetongi 'o e NCEA 'aki ha ngaahi tohi fakamo'oni ako fo'ou



Lea Faka-Tongá

'Oku fekumi 'a e Pule'angá ke 'omi ha fakakaukau fekau'aki mo e fa'unga pea mo e ngaahi fakaikiiki 'o e ngaahi tohi fakamo'oni ako fakafonua ki he ako mā'olungá 'a ia 'oku fokotu'u atú (national senior secondary qualifications) ke ne fetongi 'a e ngaahi tohi fakamo'oni ako National Certificate of Educational Achievement (NCEA) lolotongá.

'E tokoni ho'o fakakaukau 'e 'omai fekau'aki mo e uesia 'e ala tupu mei he ngaahi liliu 'oku fokotu'u atú pea mo ha ngaahi me'a kehe pē fekau'aki mo hono fakahoko iá ki he ngāue 'a e Potungāue Akó (Ministry of Education) ke palani hono fakahokó.



Fakatokanga'i ange:

- › **ko e ngaahi fakatu'ungá (standards)** ko ha founa ia ke sivi'i 'aki 'a e tu'unga 'o e akó 'i he malumalu 'o e NCEA. 'Oku ho'ata mei he ngaahi fakatu'ungá 'a hono fakakulupu 'o e ngaahi pōto'i mo e 'ilo 'i he ngaahi 'ēlia 'oku fekau'aki
- › **ko e ngaahi maaká (credits)** 'oku fakataha'i ia 'i he ta'ú kotoa, pea mei he ngaahi fakatu'ungá hono kotoa. Ko e fānau ako 'oku nau ma'u ha maaka 'e 'ikai toe si'isi'i ange 'i he 80 mei he ngaahi fakatu'unga kotoa kuo nau lava'i (kau ki ai 'a e 20 mei he co-requisite) te nau lava'i ai 'a e NCEA
- › ko e ngaahi fakatu'ungá 'oku fe'unga hono mahu'ingá mo ha ngaahi fo'i maaka pau, 'i ha lēvolo pau. Ko e lēvolo mo e lahi 'o e ngaahi maaka 'oku nau fa'u ha fo'i fakatu'unga 'oku kaunga ki ai 'a e taimi 'oku fiema'u ki he faiako'í, akó, mo e sivi
- › 'oku 'i he uepisaiti 'a e New Zealand Qualifications Authority (NZQA) ha Ma'u'anga Fakamatala ki he Sivi mo e Ngaahi Tu'unga Pōto'í (Directory of Assessment and Skill Standards) mo e fakamatala kehe fekau'aki mo e ngaahi fakatu'unga 'oku 'atā atú: <https://www2.nzqa.govt.nz/qualifications-and-standards/about-standards>

Hisitōlia 'o e NCEA

Na'e kamata ngāue'aki 'a e NCEA 'i he 2002 ko ha founa ngāue ngaofe ngofua mo makatu'unga 'i hono fakatu'ungá 'o e ngaahi tohi fakamo'oni ako fakafonua ki he ako mā'olungá. Ko hono mahu'ingá, ko e liliú na'e kau ki ai 'a e ngaahi 'ēlia lahi ange ke sivi'i 'o tānaki atu ki he ako mā'olungá (senior secondary), kau ai 'a e ngaahi 'ēlia 'i he vokāsió ke sivi'i hangē ko e langá mo e fa'u 'o e falé (building and construction), talitali kakai, mo e takimamatá.

Neongo eni, kuo fehangahangai 'a e NCEA mo ha fakaanga – 'oku talamai 'e he kakai kiate kimautolu kuo fu'u tōtu'a 'ene ngaofe ngofuá pea uesia ai 'a e tu'unga falala'anga 'o e tohi fakamo'oni akó.

Ko e hā 'a e palopalema?

'Oku malava 'e he ngaahi 'apiakó 'o fili 'a e ngaahi fakatu'unga 'oku 'oatu ki he 'enau fānau akó pea 'oku nau fa'a fili ai 'a e ngaahi fakatu'unga 'oku faingofua pē hono lava'i 'e he fānau akó.

Te nau fakatefito leva 'enau ngāue fakafaiakó 'i he me'a 'oku fiema'u ke lava'i ai 'a e ngaahi fakatu'unga ko 'ení.

'Oku mahino'i pē 'a e founa ko 'ení, he 'oku feinga 'a e ngaahi akó ke tokoni'i 'a e fānau akó ke nau lava'i ha tohi fakamo'oni ako, ka 'e lava ke hoko ai ha maumau – 'oku tātāpuni ai 'e he fānau akó 'a e ngaahi me'a ke nau fili mei ai 'i honau kaha'ú pea 'ikai ai ke nau ma'u ha ngaahi lēsoni 'oku kakato mo 'uhinga mālie.

“'Oku 'i ai 'a e faikehekehe 'i he founa 'oku fa'u ai 'e he ngaahi 'apiakó 'enau ngaahi polokalama akó (courses) – ko e 'apiako pē 'e taha 'i he ngaahi 'apiako 'e tolu (pēseti 'e 32) 'oku nau fa'a 'oatu 'a e ngaahi fakatu'unga kotoa 'e fā ki hono lava'i 'o e lēsoni (subject achievement standards)”

— Liliu mei he: ERO, *Set up to Succeed*, 2024 (p.23)

Ko e nofo taha ki hono ma'u 'o e ngaahi maaká (credits) mei ha fa'ahinga fakatu'unga pē 'oku fekau'aki ia mo e ngaahi polokalama ki he faiako'i (teaching), ako, ngaahi lēsoni, mo e ngaahi sivi 'oku 'ikai fakahoko tatau. Ko e ngaahi 'apiako 'e ni'ihi te nau ala tuifio atu ha ngaahi 'ēlia kehekehe pe ngaahi fakatu'unga pē 'oku sivi'i fakaloto 'apiako, ka e 'ikai ko hano 'oatu 'a e ngaahi sivi kotoa pē 'i ha lēsoni. 'Oku iku ai heni ke mole mei he fānau akó 'a e ngaahi faingamālie ke fakaloloto'i ange 'enau akó pea hoko leva ai mo e ngaahi tō nounou 'i he 'enau pōto'í mo e 'iló.

Kehe ange mei he fiema'u ke lava'i 'a e maaka 'e 60 (tānaki ki ai 'a e maaka 'e 20 mei he co-requisite), 'oku 'ikai ha fakatu'unga ia 'e fiema'u pau ke lava'i ko ha kongā 'o e NCEA. 'Oku 'i ai 'a e fānau ako 'e ni'ihi 'oku 'ikai ke nau fakakakato ha fa'ahinga sivi mei tu'a (external assessments).

'Oku hoko 'a e founa 'oku 'ikai fakahoko tatau 'e he ngaahi 'apiakó ke 'ikai fa'a mahu'inga'ia ai 'a e ngaahi ngāue'angá mo e ngaahi ako'anga tēsialé 'i he NCEA 'i he 'ene fekau'aki mo hono mahino'i 'o e tu'unga mateuteu 'a e fānau akó ki he ngāué mo e hokohoko atu 'a e akó 'i he hili 'a e ako mā'olungá. 'E lava ke fakatokanga'i 'e he ngaahi mātū'á mo e ngaahi fāmili 'oku faingata'a ke 'ilo'i 'a e founa ke tokoni'i 'aki ha tokotaha ako mo fakapapau'i 'oku nau kau ki ai



Ko hono mo'oni, 'e fakatupunga 'e he fu'u lahi 'a e ngaofe ngofuá mo e 'ikai fakahoko tataú 'a e palopalema fekau'aki mo e tu'unga falala'angá.

Ko e ngaahi hoha'a fekau'aki mo e mahino mo lelei (coherence) mo e fakahoko tataú 'oku fakamo'oni'i ia 'aki 'a e ngaahi fakamatala fakafika 'oku ma'u mai mei he New Zealand Qualifications Authority (NZQA), 'a ia 'okú ne fakahaa'i mai kiate kimautolu ko e ngaahi ako mā'olunga 'i he 2024:

- › na'e faikehekehe 'a e tu'unga ola mā'olunga tahá (excellence rates) 'i he fānau ako na'a nau lava'i ia fakafou 'i he ngaahi sivi fakaloto 'apiakó (pēseti 'e 25) 'o fakahoa ki he ngaahi sivi ki tu'á (external assessments) (pēseti 'e 12).
- › 'i he tu'unga faka'avalisí, na'e 'ikai fakahoko 'e he fānau akó 'a e pēseti 'e 25 'o e ngaahi sivi ki tu'á na'a nau kau ki aí. Na'e pēseti 'e 34 eni 'i he NCEA Level 3.
- › na'e laka hake 'i he tu'o 250,000 'a e 'ikai ke fakahoko 'e he fānau akó 'a e ngaahi sivi ki tu'á, koe 'uhinga lahi ki aí he kuo 'osi fe'unga 'a e ngaahi maaka kuo nau ma'u ke fakakakato 'a e ngaahi fiema'u ki he tohi fakamo'oni akó.
- › ko e pēseti pē 'e 54 'o e fānau ako 'i he Ta'u Fakaako 12 na'a nau lava'i 'a e NCEA Level 2 pea na'a nau fakahoko ia 'aki ha ola 'oku fakatu'unga (achievement standard) na'e makatu'unga 'i he ngaahi lēsoni 'e tolu pe lahi ange. Na'e lahi ange 'a e fika ko 'ení 'i he fānau ako 'i he Ta'u Fakaako 13 na'a nau lava'i 'a e NCEA Level 3, 'i he tu'unga ko e pēseti 'e 65 (kapau 'oku tau vakai ki he ngaahi maaka 'e 14 pe lahi ange ai ke fakatatau ki he lahi fe'unga ke ma'u ai ha lēsoni).

Ke solova 'a e ngaahi palopalema ko 'ení, kuo ngāue vā ofi ai 'a e Pule'angá mo ha Kulupu Fale'i Fakapalofesinale (Professional Advisory Group) 'oku kau ki ai 'a e kau puleako taukei. Kuo ngāue'aki ai 'a e Kulupú ke vakai'i ha ngaahi fakakaukau mo fakapapau'i ka 'i ai ha ngaahi liliu 'e fokotu'u kuo fakamo'oni'i ia pea mo ngāue 'i hano fakahoko.

Fakatokanga'i ange:

- › **'oku 'uhinga 'a e fengāue'aki lelei (coherence)** 'oku ngāue fakataha mo lelei 'a e ngaahi me'á pea mo 'uhingamālie
- › **ko e ngaahi polokalama ako 'oku fengāue'aki lelei** 'okú ne fakapapau'i 'oku 'ikai ke 'i ai ha ngaahi tō nounou 'i he ako 'a e tokotaha akó pea 'oku tokoni 'a e akó ke fa'u fa'u ha ngaahi pōto'i, 'ilo, mo e ngaahi lavame'a (competencies) 'oku nau 'uhinga mālie fakataha.

“Kapau ‘e lava ‘e he fānau akó ‘o mā‘u ha ngaahi maaka ‘e 10 ki he ‘enau tohi fakamo’oni ako lēvolo 2 mei hono fakahoko ha ako ‘aho ‘e ua ki he Mo’ui Lelei, Malu mo Haó (Health and Safety) (ko e vahe 1/6 ‘o e ngaahi maaka ‘oku nau fiema’u ke mā‘u ‘aki ‘a e L2) tā ‘oku ‘i ai leva ‘a e ki’i palopalema (Fakahū ‘e he faiakó)”

— Liliu lea mei he: NZCER, NCEA Review report, , 2018 (p.21)

Ko e hā ‘a e ngaahi liliu?

‘Oku totonu ke fakafehokotaki ‘a e ngaahi sivi ki he silapá (curriculum) mo e ngaahi fiema’u ki he hili ange ‘a e ako mā’olungá.

Ko e silapa ki he ako ‘a e kalasi mā’olunga ‘o e ako mā’olungá ‘oku totonu ke ne ‘oatu ki he ngaahi ‘apiakó mo e kau faiakó ha fakaikiiki lahi ange fekau’aki mo e fōtunga totonu ‘o e faiako’i mo e ako tu’unga lelei mo fonu ‘i he ‘iló.

‘I he ‘uhinga ko ‘ení, kuo kamata ngāue ai ‘a e Pule’angá ki hono liliu kakato ‘o e silapa fakafonua, ‘a ia te ne fakalahi ai ‘a e mahino ‘oku ‘oange ki he kau faiakó (direction) fekau’aki mo e me’a ‘oku fiema’u ke faiako’i ‘i he ta’u takitaha. Tatau ai pē pe ‘oku nofo ‘a e tokotaha akó ‘i fē pe ko fē ‘a e ‘apiako ‘oku nau ako aí, ‘e mā‘u atu ‘e he fānau ako kotoa pē ha ako ‘oku loloto (rich) mo mahu’inga mālīe pea mo fakafehokotaki ki he ngaahi pōto’i mo e ‘ilo ‘oku fiema’u ‘i he hili ange ‘a e akó.

‘E fiema’u ke ho’ata ‘a e ngaahi liliu ko ‘ení ‘i hono fa’ufa’u ‘o e ngaahi tohi fakamo’oni ako ki he ako mā’olungá.

‘Oku ‘omai ai heni ha faingamālīe kiate kimautilu ke fa’ufa’u ha tohi fakamo’oni ako ‘oku falala’anga, ke mā‘u ai ha:

- › **tu’unga fakaako ‘oku mahino mo lelei**, ke fakapapau’i ai ‘e he ngaahi ngāue’angá mo e ngaahi ako’anga tēsialé ‘oku mateuteu ‘a tokotaha akó ke hoko atu ki he akó mo e ngāue ‘i he hili ko ia ‘a e akó
- › **sivi ‘oku fakahoko tatau** ai ‘a e me’a ‘oku ‘ilo mo malava ke fakahoko ‘e he fānau akó, pea faingofua ange ai ki he ngaahi ngāue’angá mo e ngaahi ako’anga tēsialé ke nau mahino’i ‘a e mahu’inga ‘o e tohi fakamo’oni akó.

Ngaahi fokotu’u ki he liliú

Ko e ngaahi fokotu’u ‘oku ‘oatu ‘i he pepa fetalanoa’aki ‘a e Potungāué ‘e fakamālohi’i ai ‘a e ngaahi konga lelei ‘o e tohi fakamo’oni ako NCEA lolotongá mo fakalelei’i ‘a e ngaahi ‘ēlia kehe ‘oku fiema’u ke liliú – ke ngaahi ai ‘a e fa’ungá mo ngāue ki hono fa’ufa’u ke faingofua ange, mo lelei ange ‘a e malava ko ia ke fakahoa fakavaha’apule’anga iá.

‘Oku ‘ikai ke fokotu’u ‘e he Pule’angá ke liliu ‘a e founa ki he fakatu’unga angamahení pe ko e malava ko ia ke fakakakato ha ngaahi ‘ēlia fakaako lahi ange.

1 Ngāue mo e ngaahi kautaha fakahoko ngāué ke fakakau atu 'a e ngaahi lēsoni 'i he Vocational Education and Training (VET) ki he ngaahi tohi fakamo'oni ako ki he ako mā'olungá.

› 'E fakamālohi'i 'a e mahu'inga 'o e ako vokāsió;

'e ngāue 'a e Potungāué mo e Industry Skills Boards (ISBs) ke fakapapau'i ko e ngaahi lēsoni ko 'ení 'oku fakahoko tatau, mahu'inga, pea fakafehokotaki ki he ngaahi faingmālie mo'oni ma'a e fānau akó 'i he hili 'a e akó.

› Te mau ngāue'aki 'a e ngaahi makatu'uga pau ke fa'u 'aki 'a e ngaahi lēsoni VET 'a ia 'oku fa'ufa'u 'aki 'a e ngaahi fakatu'unga ki he pōto'i (skill standards) mei he ngaahi 'ēlia 'o e VET.

'E fiema'u ki he fānau akó ke nau ako ke lava'i 'a e ngaahi lēsoni VET kae 'ikai ko e ngaahi fakatu'unga fakafo'ituitui.

2 Fakahū atu 'o e Foundational Award fo'ou 'i he Ta'u Fakaako 11 mo e New Zealand Certificate of Education mo e New Zealand Advanced Certificate of Education ma'a e ngaahi Ta'u Fakaako 12 mo e 13.

› 'E malava 'a e fānau ako 'i he Ta'u Fakaako 11 'o nofo taha 'i he ako lolotó mo hono fakatupulekina 'o e ngaahi pōto'i tefitó (foundational skills).

'E lahi ange 'a e taimi 'i he loki akó 'o 'ikai ha mafasia ke teuteu ki he ngaahi sivi mamafá (high-stake assessments).

› Ko e ngaahi pōto'i tefitó hangē ko e 'ilo ki he laukongá mo e faifiká (literacy & numeracy) 'e fakahaa'i ia 'o fakafou 'i he Pale (Award) fo'ou.

Ko e Pale ko 'ení 'e tomu'a fa'u ia 'i he lēvolo co-requisite lolotongá pea fakalahi hake ke fakakakato ha silapa ki he lēvolo 'o e Ta'u Fakaako 11.

› 'E fakakakato 'e he fānau akó 'a e ongo tohi fakamo'oni ako fo'ou 'e ua (qualification levels) 'i ha ta'u 'e ua, ka e 'ikai ko e ta'u 'e tolu.

'E 'i ai 'a e fānau ako 'e ni'ihi te nau fakakakato ha tohi fakamo'oni ako 'o lōloa ange 'i ha ta'u 'e taha pe fakakakato pē ha tohi fakamo'oni ako 'e taha. Ko e tokolahi taha 'o e fānau akó te nau fakakakato 'a e ngaahi tohi fakamo'oni akó 'i he ngaahi Ta'u Fakaako 12 mo e 13.

3 Ko hono fakahiki 'a e tokanga tahá ki ha founa 'oku fokotu'utu'u maau, mo makatu'unga 'i he lēsoni pea mo fakahū mai 'a e ngaahi lēsoni 'oku fiema'u 'i he silapa ki he Ta'u Fakaako 11.

- › 'E fiema'u ki he fānau akó ke nau ako ke lava'i 'a e lēsoni kakato ka e 'ikai ko e ngaahi fakatu'unga 'oku tuifio.

Ko e ngaahi sivi ki tu'a mo fakaloto 'apiako 'i ha fo'i lēsoni 'e fakahoko tatau honau fakatonutonú, pea fakatahataha'i ia ki ha ola (grade) mo e maaka fakakātoa 'e 100.

- › 'E lahi ange 'a e tu'unga fakahoko tataú (consistency) 'i he vaha'a 'o e fānau akó, ngaahi lēsoni, mo e ngaahi 'apiakó 'i he fōtunga 'e 'i ai 'enau ngaahi sivi.

Hangē ko 'ení, 'e fakapale'i 'a e fānau akó ke nau 'ahi'ahi fakahoko 'a e ngaahi sivi ki tu'á, koe'uhí te nau ma'u ha ngaahi ola mā'ulalo ange kapau 'e 'ikai ke nau 'ahi'ahi.

- › 'E fiema'u ki he fānau akó ke nau to'o 'a e ngaahi lēsoni 'e tokoni kiate kinautolu ke nau lava'i 'a e Foundational Award (Pale 'i he Ako Fakava'é) pea 'oku mahu'inga ki hono langa hake 'o e 'iló mo e ngaahi pōto'i 'i he ngaahi 'ēlia kehé.

'Oku kau 'i he ngaahi lēsoni ko 'ení 'a e Lea Faka-Pilitāniá (English) mo e Fiká pe, 'i he ngaahi ako faka-Maulí, Te Reo Rangatira mo e Pāngarau.

4 Fakamālohi'i 'o e ngaahi fiema'u ke lavá.

- › 'E fiema'u ki he fānau akó ke nau lava'i ha ngaahi lēsoni 'e 'ikai toe si'isi'i ange 'i he faá pea mo e Foundational Award ke lava'i 'a e ngaahi tohi fakamo'oni ako fo'ou.

- › 'E toe ma'u atu foki 'e he fānau akó ha ola fakalūkufua, makatu'unga 'i hono fakataha'i 'o e ngaahi fakamaaka ki he ngaahi lēsoni lelei taha 'e nimá.

'E fakahaa'i eni 'i ha setifikeiti fakaako ki he olá (certificate endorsement) 'i he Lēkooti 'o e Lavame'a (Record of Achievement) 'a e tokotaha akó pea faka'ai'ai 'a e fānau akó ke hokohoko atu 'a e tokanga ki he 'enau ngaahi lēsoni.

Ngaahi sitepu hokó

‘E tomu’a fakahoko ‘a e ngaahi liliu ki he silapá ki he fānau ako ‘i he Ta’u Fakaako 9 mei he 2026.

Ko e fānau ako ko ‘ení te nau ako ‘i he malumalu ‘o e silapa kuo fakafo’ou kimu’a ke nau fakahoko ‘a e ngaahi sivi mamafá ‘i he 2029 mo e 2030. ‘E ‘ikai ke ma’u atu ‘e he fānau akó ha tuifio ‘o e tu’unga motu’a mo e fo’ou – ko e fānau ako lolotonga ‘i he ako mā’olungá ‘e hokohoko atu pē ‘enau ako ‘i he malumalu ‘o e silapa lolotongá pea mo sivi ‘i he NCEA.

‘E muimui mai mo toki kamata ngāue’aki ‘a e ngaahi liliu ki he tohi fakamo’oni akó mei he 2028 (Fakatātā 1):

- › ‘E toki ‘atā atu ha silapa fo’ou mo fonu ‘ilo (knowledge-rich) ma’á e fānau ako ‘i he Ta’u Fakaako 9 mei he 2026. ‘E ‘i ai leva ha ta’u ‘e tolu ke ako ai ‘i he malumalu ‘o e silapa fo’ou kimu’a pea toki fakahoko ‘a e ngaahi sivi mamafá.
- › ‘E ‘ikai ke toe ngāue’aki ‘a e NCEA Level 1 mei he 2028, pea ‘e fakahū mai leva ‘a e Foundational Award fo’ou ke ne fetongi.
- › ‘E fakahū mai ‘a e ngaahi tohi fakamo’oni akó ‘i he 2029 ma’á e Ta’u Fakaako 12 pea ‘i he 2030 ma’á e Ta’u Fakaako 13.

Figure 1: Timeline of the curriculum and proposed qualification changes

2025	2026	2027	2028	2029	2030
YEAR 8 (lead cohort)  Existing curricula	YEAR 9  Refreshed curricula (encouraged)	YEAR 10  Refreshed curricula	YEAR 11  Refreshed curricula  Foundational Award introduced	YEAR 12  Refreshed curricula  New Zealand Certificate of Education introduced	YEAR 13  Refreshed curricula  New Zealand Advanced Certificate of Education introduced
YEAR 9  Existing curricula	YEAR 10  Existing curricula (Refreshed curricula available)	YEAR 11  Existing curricula ① Existing NCEA Level 1	YEAR 12  Existing curricula ② Existing NCEA Level 2	YEAR 13  Existing curricula ③ Existing NCEA Level 3	

‘E mālohi ‘a e tokanga taha ki hono fakahoko ‘a e tohi fakamo‘oni akó pea mo fakapapau‘i ‘oku ma‘u ‘e he kau faiaakó ‘a e nāunau mo e tokoni totonú ke fakahoko lelei ‘a e ngaahi liliu ko ‘ení kimu‘a ke fakahū mai ha ngaahi tohi fakamo‘oni ako fo‘ou.

‘E ngāue ‘a e Potungāué ki ha fa‘ahinga tokoni ‘e ala fiema‘u ‘e he kau faiaakó mo e fānau akó ‘o ngāue‘aki ‘a e fakakaukau ‘e ma‘u mai ‘i he fetalanoa‘aki ko ‘ení.

Mapule‘i ‘o e ngaahi fekau‘akí (implications)

Ko e ngaahi fokotu‘u fakakaukau ‘oku talanoa‘i ‘oku fakataumu‘a ke ma‘u ai ha ola fakalūkufua ‘oku lelei. ‘Oku nau tāketi‘i ‘a e ngaahi hoha‘a tefitó ka ‘e toe ala ‘i ai foki mo ha ngaahi ola na‘e ta‘e‘amanekina. Hangē ko ‘ení, ko e ngaahi fakakaukau ‘oku fokotu‘u atú te nau ala uesia ‘a e ngaahi tu‘unga lavame‘á (achievement rates), tautautefito ki he fānau ako ‘oku ‘osi fakakau pē ia ‘i he ngaahi ola mā‘ulalo angé.

Te ke lava ‘o ‘omai ha fakakaukau fekau‘akí mo e ngaahi liliu ‘oku fokotu‘u atú ‘i he vaha‘a ‘o e taimí ni mo e 5 efiafi ‘o e ‘aho Mōnite 15 ‘o Sepitema 2025 (NZST). Ki he kakai tokolahi, ko e founa faingofua tahá ko hono fakafonu ‘emau foomu fakahū fakakaukau (submission form) ‘i he ‘initaneti: www.education.govt.nz/consultation-ncea



Kapau te ke fili ke fakahū mai ‘i ha tohi, ‘e lava ke ‘omai ho‘o fokotu‘u fakakaukau ki he nceaconsultation@education.govt.nz pe lī ‘i he meilí ki he:

Education Consultation

Ministry of Education
PO Box 1666
Wellington 6140
New Zealand

Kapau te ke fili ke ‘imeili pe lī ‘i he meilí ho‘o fokotu‘u fakakaukau, fakapapau‘i ‘okú ke vakai‘i ‘a e uepisaiti ‘a e Potungāué ki ha lisi kakato ‘o e ngaahi fehu‘i pea fakakau ai:

- › ‘A e lea fakafonua ‘okú ke fakahū mai ‘akí, mo
- › Ho hingoá pe ko e hingoa ‘o e kautahá, mo
- › Ho tu‘asila ‘imeilí, pe puha meilí, mo e
- › Ngaahi fehu‘i ‘oku tali mai ‘e ho‘o fokotu‘u fakakaukau ‘oku ‘omaí.



Te Tāhuhu o
te Mātauranga
Ministry of Education

education.govt.nz



Te Kāwanatanga
o Aotearoa
New Zealand Government